

DEĊIŻJONIJIET

DEĊIŻJONI TA' IMPLIMENTAZZJONI TAL-KUMMISSJONI (UE) 2020/50

tal-21 ta' Jannar 2020

li temenda d-Deciżjoni ta' Implimentazzjoni tal-Kummissjoni (UE) 2019/919 dwar l-istandards armonizzati għall-inġenji li jintużaw għar-rikreazzjoni u għall-inġenji tal-ilma personali abbozzati b'appoġġ għad-Direttiva 2013/53/UE tal-Parlament Ewropew u tal-Kunsill, fir-rigward tal-identifikazzjoni ta' inġenji żgħar, is-sistema ta' kodifikazzjoni, il-kostruzzjoni tal-buq u d-dimensjonamenti għall-inġenji b'buq wiehed

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) Nru 1025/2012 tal-Parlament Ewropew u tal-Kunsill tal-25 ta' Ottubru 2012 dwar l-Istandardizzazzjoni Ewropea, li jemenda d-Direttivi tal-Kunsill 89/686/KEE u 93/15/KEE u d-Direttivi 94/9/KE, 94/25/KE, 95/16/KE, 97/23/KE, 98/34/KE, 2004/22/KE, 2007/23/KE, 2009/23/KE u 2009/105/KE tal-Parlament Ewropew u tal-Kunsill, u li jhassar id-Deciżjoni tal-Kunsill 87/95/KEE u d-Deciżjoni Nru 1673/2006/KE tal-Parlament Ewropew u tal-Kunsill ⁽¹⁾, u b'mod partikolari l-Artikolu 10(6) tiegħu,

Billi:

- (1) Skont l-Artikolu 14 tad-Direttiva 2013/53/UE tal-Parlament Ewropew u tal-Kunsill ⁽²⁾, il-prodotti li jkunu konformi ma' standards armonizzati jew partijiet minnhom, li r-referenzi tagħhom ikunu ġew ippubblikati f'*Il-Ġurnal Uffiċjali tal-Unjoni Ewropea*, huma preżunti konformi mar-rekwiżiti koperti minn dawk l-istandards jew partijiet minnhom, stabbiliti fl-Artikolu 4(1) tad-Direttiva 2013/53/UE u fl-Anness I ta' dik id-Direttiva.
- (2) Permezz tad-Deciżjoni ta' Implimentazzjoni tal-Kummissjoni C(2015) 8736 ⁽³⁾, il-Kummissjoni talbet lis-CEN/Cenelec għall-abbozzar, għar-reviżjoni u għat-tlestija tax-xogħol fuq l-istandards armonizzati b'appoġġ għad-Direttiva 2013/53/UE li tindirizza rekwiżiti essenzjali aktar stretti stabbiliti fl-Artikolu 4(1) tad-Direttiva 2013/53/UE u fl-Anness I ta' dik id-Direttiva meta mqabbla mad-Direttiva 94/25/KE tal-Parlament Ewropew u tal-Kunsill ⁽⁴⁾ li giet imhassra.
- (3) B'mod speċifiku, is-CEN/Cenelec intalbu li jadottaw standard ġdid għall-identifikazzjoni tal-inġenji tal-ilma li r-rekwiżiti essenzjali għalihom huma stipulati fil-punt 2.1 tal-Parti A tal-Anness I tad-Direttiva 2013/53/UE. Is-CEN/Cenelec intalbu wkoll li jqisu kif xieraq l-elementi li huma s-sugġett ta' atti ta' implimentazzjoni adottata abbażi tal-Artikolu 49 tad-Direttiva 2013/53/UE, sabiex jiġi evitat trikkib fir-rekwiżiti.
- (4) Abbażi tat-talba stabbilita fid-Deciżjoni ta' Implimentazzjoni C(2015) 8736, is-CEN/Cenelec abbozzaw l-istandard EN ISO 10087:2019 Small craft - Craft identification - Coding system.
- (5) Il-Kummissjoni, flimkien mas-CEN, invalutat jekk l-istandard EN ISO 10087:2019 abbozzat mis-CEN huwiex konformi mat-talba stabbilita fid-Deciżjoni ta' Implimentazzjoni C(2015) 8736, u jekk huwiex konsistenti mal-atti ta' implimentazzjoni adottati abbażi tal-Artikolu 49 tad-Direttiva 2013/53/UE.

⁽¹⁾ ĠU L 316, 14.11.2012, p. 12.

⁽²⁾ Id-Direttiva 2013/53/UE tal-Parlament Ewropew u tal-Kunsill tal-20 ta' Novembru 2013 dwar id-dgħajjes li jintużaw għar-rikreazzjoni u l-inġenji tal-ilma personali u li thassar id-Direttiva 94/25/KE (ĠU L 354, 28.12.2013, p. 90).

⁽³⁾ Id-Deciżjoni ta' Implimentazzjoni tal-Kummissjoni C(2015) 8736 tal-15 ta' Diċembru 2015 fuq talba ta' standardizzazzjoni lill-Kumitat Ewropew għall-Istandardizzazzjoni u lill-Kumitat Ewropew għall-Istandardizzazzjoni Elettronika dwar id-dgħajjes illi jintużaw għar-rikreazzjoni u l-inġenji tal-ilma personali b'appoġġ għad-Direttiva 2013/53/UE tal-Parlament Ewropew u tal-Kunsill tal-20 ta' Novembru 2013 dwar id-dgħajjes li jintużaw għar-rikreazzjoni u l-inġenji tal-ilma personali u li thassar id-Direttiva 94/25/KE.

⁽⁴⁾ Id-Direttiva 94/25/KE tal-Parlament Ewropew u tal-Kunsill tas-16 ta' Ġunju 1994 dwar l-approssimazzjoni tal-liġijiet, tar-regolamenti u tad-dispożizzjonijiet amministrattivi tal-Istati Membri li għandhom x'jaqsmu mad-dgħajjes illi jintużaw għar-rikreazzjoni (GU L 164, 30.6.1994, p. 15).

- (6) Ir-Regolament ta' Implimentazzjoni tal-Kummissjoni (UE) 2017/1 ⁽⁵⁾, adottat abbażi tal-Artikolu 49(1)(c) tad-Direttiva 2013/53/UE, jistipula regoli dwar l-identifikazzjoni tal-inġenji tal-ilma, b'mod partikulari r-regoli minimi rigward il-proċedura għall-assenjar u l-amministrazzjoni tal-kodiċi uniku tal-manifattur.
- (7) L-istandard EN ISO 10087:2019 jistipula d-dettalji dwar in-numru ta' identifikazzjoni ta' inġenju tal-ilma, fir-rigward tad-daqs u l-permanenza tal-immarrar, il-lokalizzazzjoni, id-duplikazzjoni tan-numru ta' identifikazzjoni, il-hin tal-immarrar u l-format ta' wiri. Dak l-istandard jikkomplementa l-kompożizzjoni tan-numru ta' identifikazzjoni ta' inġenju tal-ilma, kif stipulat fl-Artikolu 3 tar-Regolament ta' Implimentazzjoni (UE) 2017/1.
- (8) Permezz tad-Deciżjoni ta' Implimentazzjoni C(2015) 8736, is-CEN/Cenelec intalbu wkoll jirrevedu standards li r-referenzi tagħhom ġew ippubblikati f'*Il-Ġurnal Uffiċjali tal-Unjoni Ewropea* C 87 tat-13 ta' Marzu 2015.
- (9) Abbażi tat-talba stabbilita fid-Deciżjoni ta' Implimentazzjoni C(2015) 8736, is-CEN/Cenelec abbozzaw l-istandard EN ISO 12215-5:2019 Small craft – Hull construction and scantlings, il-parti 5.
- (10) Il-Kummissjoni, flimkien mas-CEN/Cenelec, ivvalutat jekk l-istandard EN ISO 12215-5:2019 abbozzat mis-CEN jikkonformax mat-talba stabbilita fid-Deciżjoni ta' Implimentazzjoni C(2015) 8736.
- (11) L-istandard EN ISO 12215-5:2019 jindirizza r-rekwiżiti essenzjali stipulati fil-punt 3.1 tal-Parti A tal-Anness I tad-Direttiva 2013/53/UE, u jistipula d-dettalji dwar il-pressjonijiet tad-disinn għall-inġenji b'buq wiehed, l-istress tad-disinn u d-determinazzjoni tad-dimensjonamenti.
- (12) L-istandards EN ISO 10087:2019 u EN ISO 12215-5:2019 jissodisfaw ir-rekwiżiti li jimmiraw li jkopru, u li huma stipulati fl-Artikolu 4(1) tad-Direttiva 2013/53/UE, kif ukoll fil-punti 2.1 u 3.1 tal-Parti A tal-Anness I ta' dik id-Direttiva. Għaldaqstant, jixraq li jiġu ppubblikati r-referenzi għal dawk l-istandards f'*Il-Ġurnal Uffiċjali tal-Unjoni Ewropea*.
- (13) L-istandard EN ISO 12215-5:2019 se jissostitwixxi l-istandard EN 12215-5:2018. Għaldaqstant, jehtieg li r-referenza tal-istandard EN ISO 12215-5:2018 tiġi rtirata minn *Il-Ġurnal Uffiċjali tal-Unjoni Ewropea*.
- (14) Biex il-manifatturi jingħataw biżżejjed żmien biex ihejju għall-applikazzjoni tal-istandard EN ISO 12215-5:2019, jehtieg li sat-30 ta' Ġunju 2021 jiġi pospost l-irtirar tar-referenza tal-istandard sostitwit.
- (15) Ir-referenzi tal-istandards armonizzati abbozzati b'appoġġ għad-Direttiva 2013/53/UE huma ppubblikati fid-Deciżjoni ta' Implimentazzjoni tal-Kummissjoni (UE) 2019/919 ⁽⁶⁾. Sabiex jiġi żgurat li r-referenzi tal-istandards armonizzati abbozzati b'appoġġ għad-Direttiva 2013/53/UE huma elenkati fl-istess att, ir-referenzi tal-istandards EN ISO 10087:2019 u EN ISO 12215-5:2019 jenhtieg li jiġu inklużi fl-Anness I ta' dik id-Deciżjoni ta' Implimentazzjoni, u r-referenza għall-istandard EN ISO 12215-5:2018 jenhtieg li tithassar mill-istess Anness.
- (16) Għaldaqstant, jenhtieg li d-Deciżjoni ta' Implimentazzjoni (UE) 2019/919 tiġi emendata skont dan.
- (17) Il-konformità ma' standard armonizzat tikkonferixxi preżunzjoni ta' konformità mar-rekwiżiti essenzjali korrispondenti stabbiliti fil-leġiżlazzjoni tal-Unjoni dwar l-armonizzazzjoni mid-data tal-pubblikazzjoni tar-referenza ta' tali standard f'*Il-Ġurnal Uffiċjali tal-Unjoni Ewropea*. Għaldaqstant, jenhtieg li din id-Deciżjoni tidhol fis-sehħ fil-jum tal-pubblikazzjoni tagħha,

ADOTTAT DIN ID-DECIŻJONI:

Artikolu 1

L-Anness I tad-Deciżjoni ta' Implimentazzjoni (UE) 2019/919 huwa emendat skont l-Anness ta' din id-Deciżjoni.

⁽⁵⁾ Ir-Regolament ta' Implimentazzjoni (UE) 2017/1 tat-3 ta' Jannar 2017 dwar il-proċeduri ta' identifikazzjoni tal-inġenji tal-ilma skont id-Direttiva 2013/53/UE tal-Parlament Ewropew u tal-Kunsill dwar id-dghajjes li jintużaw għar-rikreazzjoni u l-inġenji tal-ilma personali (ĠU L 1, 4.1.2017, p. 1).

⁽⁶⁾ Id-Deciżjoni ta' Implimentazzjoni tal-Kummissjoni (UE) 2019/919 tal-4 ta' Ġunju 2019 dwar l-istandards armonizzati għall-inġenji li jintużaw għar-rikreazzjoni u għall-inġenji tal-ilma personali abbozzati b'appoġġ għad-Direttiva 2013/53/UE tal-Parlament Ewropew u tal-Kunsill (ĠU L 146, 5.6.2019, p. 106).

Artikolu 2

Din id-Deċiżjoni ghandha tidhol fis-seħh fil-jum tal-pubblikazzjoni taghha f'*Il-Ġurnal Uffiċjali tal-Unjoni Ewropea*.

Il-punt (1) tal-Anness ghandu japplika mill-1 ta' Lulju 2021.

Magħmul fi Brussell, il-21 ta' Jannar 2020.

Għall-Kummissjoni
Il-President
Ursula VON DER LEYEN

ANNEX

L-Anness I tad-Deċiżjoni ta' Implimentazzjoni (UE) 2019/919 huwa emendat kif ġej:

- (1) tiħassar l-entrata 18;
- (2) jiżdiedu l-entrati li ġejjin:

Nru	Referenza tal-istandard
“32.	EN ISO 10087:2019
	Inġenji żgħar — Identifikazzjoni tal-inġenji żgħar — Sistema ta' kodifikazzjoni
33.	EN ISO 12215-5:2019
	Inġenji żgħar — Kostruzzjoni tal-buq u dimensjonamenti, Parti 5: Pressjonijiet tad-disinn għall-inġenji b'buq wieħed, stress tad-disinn u determinazzjoni tad-dimensjonamenti.”